



07. 03. 2026

தலைப்புச் செய்திகள்

1. பழங்குடியினர் சமூகத்தை மேம்படுத்த மத்திய அரசு பல்வேறு நடவடிக்கைகளை முனைப்புடன் மேற்கொண்டுள்ளதாக குடியரசு தலைவர் திருமதி திரௌபதி முர்மு தெரிவித்துள்ளார்.
2. நாட்டு மக்களுக்கு உயர் தர மருந்துகளை, மலிவான விலையில் வழங்குவதை அரசு உறுதி செய்வதாக பிரதமர் திரு. நரேந்திரமோடி கூறியுள்ளார்.
3. வீட்டு உபயோகத்திற்கான சமையல் எரிவாயு சிலிண்டரின் விலை 60 ரூபாய் உயர்த்தப்பட்டுள்ளது.
4. பிரதமரின் சமூக உள்கட்டமைப்பு மேம்பாட்டு திட்டத்தின் கீழ் தூத்துக்குடியில் 136 கோடி ரூபாய் மதிப்பில் அரசு உயர் சிறப்பு பல்நோக்கு மருத்துவமனையை துணை முதலமைச்சர் திரு. உதயநிதி ஸ்டாலின் இன்று திறந்துவைத்தார்.
5. ஆல் இங்கிலாந்து ஓப்பன் பேட்மிண்டன் சேம்பியன் பட்ட ஆடவர் ஒற்றையர் அரையிறுதியில் லக்சயா சென் இன்று களமிறங்குகிறார்.

இனி வரிவான செய்திகள்

குடியரசு தலைவர்

பழங்குடியினர் சமூகத்தை மேம்படுத்த மத்திய அரசு பல்வேறு நடவடிக்கைகளை முனைப்புடன் மேற்கொண்டுள்ளதாக குடியரசு தலைவர் திருமதி திரௌபதி முர்மு தெரிவித்துள்ளார்.

மேற்குவங்க மாநிலம் டார்ஜிலிங்கில் 9ஆவது சர்வதேச பழங்குடியின மேம்பாட்டு நிகழ்ச்சியில் இன்று உரையாற்றிய அவர், பழங்குடியினரின் சீரிய மரபுகள், கலாச்சாரங்கள், மொழிகள் பாதுகாக்கப்படுவதாக எடுத்துரைத்தார்.

2023-ம் ஆண்டுமுதல் கொண்டே, பல்வேறு மாநிலங்களில் பழங்குடியின அருங்காட்சியகங்கள் அமைக்கப்பட்டு, அவர்களின் கலாச்சாரமும், மரபுகளும், வரலாற்று பெருமைகளும் பேணிப்பாதுகாக்கப்படுவதாக குறிப்பிட்டார்.

மக்கள் மருந்தகம்

நாட்டு மக்களுக்கு உயர் தர மருந்துகளை, மலிவான விலையில் வழங்குவதை அரசு உறுதி செய்வதாக பிரதமர் திரு. நரேந்திரமோடி தெரிவித்துள்ளார்.

மக்கள் மருந்தக தினம் இன்று கொண்டாடப்படுவதை ஒட்டி பிரதமர் வெளியிட்ட செய்தியில், மத்திய அரசின் இந்த சீரிய திட்ட முன்னெடுப்பால் ஏராளமான குடும்பங்கள், செலவினங்களை தவிர்த்து முறையான சிகிச்சை முறைகளை பெறுவதாக சுட்டிக்காட்டினார்.

இந்த திட்டத்தினால் ஆக்கப்பூர்வமாக பயனடைந்தவர்களை பிரதமர் வாழ்த்தினார்.

இந்நாளை ஒட்டி மத்திய சுகாதார குடும்ப நலத்துறை அமைச்சர் திரு. ஜே.பி.நட்டா மக்கள் மருந்தக நிறுவனத்தின் உரிமையாளர்களுக்கு விருதுகளை வழங்குவதோடு, பயனாளிகளுடன் கலந்துரையாடுகிறார்.

இதனிடையே பிரதமர் 33ஆயிரத்து 500 கோடி ரூபாய் மதிப்பிலான பல்வேறு வளர்ச்சி திட்ட பணிகளை புதுதில்லியில் நாளை தொடங்கிவைக்கிறார்.

டெல்லி மெட்ரோ புதிய வழிதடங்கள், பொது குடியிருப்பு மேம்பாட்டு திட்டம், அரசு அலுவலர்கள் மற்றும் நிர்வாக பணிகளுக்கான உலக தரத்திலான உள்கட்டமைப்பு வசதிகளுடன் கூடிய கட்டிடங்கள் இதில் அடங்கும்.

ராம் மோகன் நாயுடு

உலகளாவிய திறன் மேம்பாட்டு மையமாக நம் நாடு உருவெடுத்துள்ளது என்று சிவில் விமான போக்குவரத்து துறை அமைச்சர் திரு. ராம் மோகன் நாயுடு தெரிவித்துள்ளார்.

பெங்களூருவில் இந்திய விமான நவீன தொழில்நுட்ப மையத்தை காணொலி வாயிலாக துவக்கிவைத்து பேசிய அவர், நம் நாட்டில் இரண்டாவது பெரிய விமான போக்குவரத்து டிஜிட்டல் மையம் அமைக்கப்பட்டுள்ளதாக மகிழ்ச்சி தெரிவித்தார்.

படைப்புத்திறனுடனும், புதுமையான சிந்தனைகளுடனும் நம் இளையோர் ஆற்றல் மிக்கவர்களாக திகழ்கிறார்கள் என்று கூறினார்.

இதற்கு எடுத்துக்காட்டாக நவீன விமான தொழில்நுட்ப வளாகம் திகழ்கிறது என்றார்.

இந்த சிறப்பு வசதி மூலம் வர்த்தக ரீதியிலான விமானங்கள் மற்றும் ஹெலிகாப்டர்களை வடிவமைத்து மேம்படுத்தும் ஆற்றலுடன் அனைத்து பகுதிகளுக்கும் இவற்றை இயக்கும் திறனை நம் நாடு விரைவில் பெறும் என்றும் கூறினார்.

ஜெய்சங்கர்

ஒரு நாட்டின் வளர்ச்சி அதன் வலிமையாலேயே தீர்மானிக்கப்படும் என்று மத்திய வெளியுறவுத்துறை அமைச்சர் டாக்டர் எஸ்.ஜெய்சங்கர் தெரிவித்துள்ளார்.

புதுதில்லியில் ரெய்சீனா பேச்சுவார்த்தைகள் நிகழ்வில் இன்று உரையாற்றிய அவர், இந்திய பெருங்கடல் பகுதிகளில் உள்ள நாடுகளால் இந்தியா மேம்பட்டு வருவதாக குறிப்பிட்டார்.

இந்தியாவுடன் இணைந்து செயலாற்றும் நாடுகள் சிறப்பான பயன்களை பெறும் என்றும் டாக்டர் ஜெய்சங்கர் கூறினார்.

சீதாராமன்

சமூகவலைதளங்களில் 10 லட்சம் முதலீடுகள் சார்ந்த ஒரு திட்டத்தை மத்திய நிதியமைச்சர் திருமதி நிர்மலா சீதாராமன் விளம்பரப்படுத்துவதாக வரும் செய்திகள் முற்றிலும் தவறானது என்று அரசு தெளிவுபடுத்தியுள்ளது.

நிதியமைச்சரோ, மத்திய அரசோ அத்தகைய திட்டம் எதையும் அறிவிக்கவில்லை என்று, பத்திரிக்கை தகவல் அலுவலகத்தின் உண்மை அறியும் பிரிவு கூறியுள்ளது.

நாட்டு மக்கள் இத்தகைய செய்திகளை பகிரும் முன் அது சார்ந்த தகவல்களை முறையான அமைப்புகளுடன் உறுதிபடுத்திக்கொள்ளுமாறும் அறிவுறுத்தியுள்ளது.

சிலிண்டர்

வீட்டு உபயோகத்திற்கான சமையல் எரிவாயு சிலிண்டரின் விலை 60 ரூபாய் உயர்த்தப்படுவதாக இந்திய எண்ணெய் கழகங்கள் அறிவித்துள்ளன.

இதன்படி சென்னையில் 14 கிலோ எடை கொண்ட சமையல் எரிவாயு சிலிண்டர் ஒன்றின் விலை இன்றுமுதல் 928 ரூபாயாக உயருகிறது.

இந்த விலை உயர்வு இன்றுமுதல் நடைமுறைக்கு வந்தது.

நாடாளுமன்ற பட்ஜெட் கூட்டத்தொடர்

நாடாளுமன்ற பட்ஜெட் கூட்டத்தொடரின் இரண்டாம் கட்ட அமர்வு வரும் திங்கட்கிழமை தொடங்குகிறது.

வரும் ஏப்ரல் 2ஆம் தேதிவரை நடைபெறும் இக்கூட்டத்தொடரில் துறை ரீதியான மானியகோரிக்கைகள் மீதான விவாதங்களும் வாக்கெடுப்பும் இடம்பெறும்.

மேற்காசிய நிலவரம், அமெரிக்கா உடனான வர்த்தக ஒப்பந்தம் உள்ளிட்ட பல்வேறு விஷயங்கள் குறித்தும் இதில் விவாதிக்கப்படும் என தெரிகிறது.

அவசரகால கட்டுப்பாட்டு மையம்

மேற்காசிய பாதுகாப்பு நிலவரத்தை கருத்தில் கொண்டு கத்தார் இந்திய துணை தூதரகத்தில் 24 மணி நேரமும் செயல்படும் அவசரகால கட்டுப்பாட்டு மையத்தை அங்குள்ள இந்தியர்கள் தொடர்பு கொள்ளலாம் என மத்திய அரசு அறிவித்துள்ளது.

தற்போதைய சூழலில் மேற்காசியாவில் வாழும் இந்திய சமூகத்தினருக்கு தேவையான உதவிகளை வழங்க இந்நடவடிக்கை.

மகளிர் தினம்

சர்வதேச மகளிர் தினம் நாளை கொண்டாடப்படுவதை ஒட்டி 2ஆவது ஆரோக்கிய இந்தியா கொண்டாட்டங்கள் புதுதில்லியில் நாளை நடைபெறுகின்றன.

ஆரோக்கியமான மகளிர், ஆரோக்கியமான இந்தியா தொடர்பான பல்வேறு நிகழ்ச்சிகள் இதில் இடம்பெறுகின்றன.

மத்திய மகளிர் குழந்தைகள் நல மேம்பாட்டு அமைச்சகம் சார்பில் புதுதில்லி இந்தியா கேட் பகுதியிலிருந்து கர்த்தவ்ய பாதை வரையில் மகளிர் நடை பயணம் இடம்பெறுகிறது.

மகளிர் பாதுகாப்பு, ஆளுமையை உறுதி செய்யும் மத்திய அரசின் முன்னெடுப்புகளை வலியுறுத்தும் வகையில் நடைபெறும் இந்நிகழ்ச்சியில் ராணுவம், காவல், உள்ளிட்ட பல்வேறு துறைகளை சேர்ந்த ஆயிரத்திற்கும் மேற்பட்ட மகளிர் பங்கேற்கின்றனர்.

கள்ளக்குறிச்சியில் தேசிய மகளிர் தினத்தை முன்னிட்டு மினி மாரத்தான் ஓட்டம் இன்று நடைபெற்றது.

தமிழக அரசு

தமிழகத்தில் இன்னும் நான்காண்டுகளில் ஏழை எளிய மக்களுக்கு 8 லட்சம் கான்கிரீட் வீடுகள் கட்ட இலக்கு நிர்ணயிக்கப்பட்டுள்ளதாக அரசு அறிவித்துள்ளது.

இதன்ஒருபகுதியாக கடந்த ஐந்தாண்டுகளில் 19 ஆயிரத்து 700 கோடி ரூபாய் மதிப்பில் 20 லட்சத்திற்கும் மேற்பட்ட வீடுகள் ஏழை மக்களுக்கு வழங்கப்பட்டுள்ளதாக சென்னையில் இன்று வெளியான அரசின் செய்திக்குறிப்பு தெரிவிக்கிறது.

உதய நிதி ஸ்டாலின்

தூத்துக்குடி அரசு உயர் சிறப்பு பல்நோக்கு மருத்துவமனையை துணை முதலமைச்சர் திரு.உதயநிதி ஸ்டாலின் இன்று திறந்துவைத்தார்.

பிரதமரின் சமூக உள்கட்டமைப்பு மேம்பாட்டு திட்டத்தின் கீழ் 136 கோடி ரூபாய் மதிப்பில் அமைக்கப்பட்டுள்ள இந்த மருத்துவமனையில் அவசர சிகிச்சை, மகப்பேறு, பச்சிளம் குழந்தைகள் சிகிச்சை பிரிவு, அறுவை சிகிச்சை அரங்கங்கள் உள்ளிட்ட அனைத்து நவீன வசதிகளும், ஏற்படுத்தப்பட்டுள்ளன.

இதுகுறித்து எமது தூத்துக்குடி செய்தியாளர்

வாய்ஸ்

பின்னர் செய்தியாளர்களிடம் பேசிய திரு.உதயநிதி ஸ்டாலின் திருச்சியில் திரு.மு.க.ஸ்டாலின் தலைமையில் நாளை மறுநாள் கட்சியின் மாநில மாநாடு நடைபெறும் என்றார்.

அதனை தொடர்ந்து தேர்தல் அறிக்கை விரைவில் வெளியிடப்படும் என்றும் கூறினார்.

துரைமுருகன்

வேலூர் மாவட்டத்தில் குடிநீர் மற்றும் விவசாய பணிகளுக்கு தண்ணீர் பற்றாக்குறை ஏற்படாத வகையில் பல்வேறு பணிகள் மேற்கொள்ளப்பட்டுள்ளதாக மாநில நீர்வளத்துறை அமைச்சர் திரு.துரைமுருகன் தெரிவித்துள்ளார்.

அம்முண்டி அருகே பாலாற்றின் குறுக்கே 69 கோடி ரூபாய் மதிப்பிலான தடுப்பணைகளுக்கு இன்று அடிக்கல் நாட்டி பேசிய அவர், அரசின் முனைப்பு நடவடிக்கைகளால் விவசாயிகளுக்கு போதிய அளவு தண்ணீர் கிடைக்க வகை செய்யப்பட்டுள்ளதாக கூறினார்.

பெரம்பலூர் பேரணி

தேசிய தொழிலாளர் பாதுகாப்பு வாரத்தை ஒட்டி பாதுகாப்பான பயணம், பாதுகாக்கப்படும் உயிர்கள் குறித்த விழிப்புணர்வு பேரணி பெரம்பலூரில் இன்று நடைபெற்றது.

இதுகுறித்து எமது செய்தியாளர்

வாய்ஸ்

இருவரி

கடலூர் மாவட்டத்தில் 2 முதல் 5 வயதிற்குட்பட்ட குழந்தைகளுக்கு முன்பருவ கல்வி திட்டம் அனைத்து அங்கன்வாடி மையங்களுக்கும் விரிவுபடுத்தப்படும் என்று ஆட்சித்தலைவர் திரு.சிபி ஆதித்யா தெரிவித்துள்ளார்.

குழந்தைகளின் பெற்றோர்கள் மற்றும் அங்கன்வாடி மைய பணியாளர்களுடன் இன்று நடைபெற்ற கலந்தாய்வு கூட்டத்தில் உரையாற்றிய அவர், இந்த திட்டத்தின் கீழ் முதன்மை மாவட்டமாக கடலூர் உருவெடுக்க அனைவரும் ஒருங்கிணைந்து செயலாற்றுமாறு கேட்டுக்கொண்டார்.

நாமக்கல் மாவட்டத்தை சேர்ந்த தகுதியுடைய கலைஞர்கள் அரசின் கலை விருதுகள் பெற வரும் 15ஆம் தேதிக்குள் விண்ணப்பிக்குமாறு ஆட்சித்தலைவர் திருமதி துர்காமுர்த்தி தெரிவித்துள்ளார்.

குரலிசை, பரதம், நாட்டுப்புற கலைகள் உள்ளிட்ட பல்வேறு பிரிவுகளில் இவ்விருதுகள் வழங்கப்பட உள்ளன.

சிவகங்கை மாவட்டத்தில் பத்திரபதிவு துறையின் சேவைகளை பொதுமக்கள் இணையவழியில் பெற்று பயனடையுமாறு ஆட்சித்தலைவர் திருமதி பொற்கொடி கூறியுள்ளார்.

உலக ஓவிய தின விழாவை முன்னிட்டு விழுப்புரம் மாவட்ட சிறுவர் மன்றங்களில் நாளை நடைபெறும் ஓவிய பயிற்சி பட்டரையை மாணவர்கள் பயன்படுத்திக்கொள்ளுமாறு ஆட்சித்தலைவர் திரு. ஷேக்அப்துல் ரஹ்மான் அறிவுறுத்தியுள்ளார்.

பேட்மிண்டன்

பர்மிங்ஹாமில் நடைபெறும் ஆல் இங்கிலாந்து ஒப்பன் பேட்மிண்டன் சேம்பியன் பட்ட ஆடவர் ஒற்றையர்

அரையிறுதியில் இன்று இந்தியாவின் லக்ஷயா சென் -
கனடாவின் **Victor Lai**-யை எதிர்கொள்கிறார்.

கிரிக்கெட்

ஐ.சி.சி உலக கோப்பை 20-20 கிரிக்கெட் போட்டியின்
இறுதி ஆட்டத்தில் இந்தியா நாளை நியூசிலாந்தை
எதிர்கொள்கிறது.

உலகின் மிகப்பெரிய கிரிக்கெட் மைதானமான
அஹமதாபாத் நரேந்திரமோடி மைதானத்தில் ஒரு லட்சம்
பார்வையாளர்கள் இந்த இறுதி போட்டியை
காண்பதற்கான விரிவான ஏற்பாடுகள்
செய்யப்பட்டுள்ளன.
